



ఇన్స్టంట్ లైఫ్ ఓర్వీలి ఏడూ

రో జేవుడ్ పెయింట్ చేసిన 2"×2" నలుచదరపు టేబుల్ కి అటో కుర్చీ యిటో కుర్చీ. టమోటా చిల్లి సాస్, వెనిగర్, సాల్ట్, పెప్పర్ చిన్ని చిన్ని పింగాణీ గిన్నెలతో అమర్చిన ట్రే. యుయెస్ పీజా వాసనలు. ఫ్లాస్టిక్ గ్లాస్ లోని కోక్, స్పైట్, ధమ్మి అప్ చల్లదనాలు.

ఫ్లైవోవర్ మీది నుంచి యెడతెరిపి లేకుండా సాగిపోతోన్న కార్లు స్కూటర్లు, ఆటోల మధ్య బస్సులు తక్కువగానే కనిపిస్తున్నాయి. యెదురు చూస్తున్న వాహనం మాత్రం కనిపించటంలేదు.

ఎర్రదీపాలు వెలిగి ఆరుతున్నాయి. రయ్ రయ్ మంటూ ఫైలెట్ వాహనం వెనుక వరుసగా వో పదికార్లు... బైట్ పెక్యూరిటీతో. వో మూడు నిమిషాల తర్వాత అటూయిటూ ఆపిన వాహనాలని వదిలారు. మూడు గుక్కల కోక్ తాగేలోగా రాజ్ భవన్ కో జూబ్లీ హిల్స్ కో కాలేజ్ రోడ్డులోని వి.వి.ఐ.వి.ల యిళ్లకో పోతుంటారు.

రోడ్డు విశాలత్వాన్ని మింగేస్తోన్న వాహన రద్దీ. యిద్దరు విదేశీయులు చేయి చేయి పట్టుకొని రోడ్డు డివైడర్ పై పెంచిన లాన్ ని తొక్కుకుంటూ రోడ్డుని క్రాస్ చేస్తున్నారు. స్వదేశీయులకి యింకా అంత తెగింపు రాలేదు. కిలోమీటర్ దూరం నడిచే రోడ్డుని క్రాస్ చేస్తున్నారు. రోడ్డు వెడల్పు చేసినా ఫ్లైవోవర్లను నిర్మించినా నడిచేవారికి చోటెందుకు వుండదో?!

ట్రాఫిక్ లోంచి ఆగి ఆగి వస్తున్న సందీప్.

గత రెండ్రోజులుగా నిద్రపట్టడం లేదు. ఆత్మత ఆందోళన దిగులు... బరువుగా భారంగా రెండ్రోజుల నిరీక్షణ.

యమహాని పార్క్ చేసి జుట్టు సరిచేసుకొని లోపలికి వచ్చాడు. వెలుతుర్లోంచి లోపలికి రాగానే

అమర్చిన మసకతనం. చల్లదనం అలవాటై మూలకి వచ్చి కుర్చీలో కూర్చుంటూ, “హాయ్ సారీ. ట్రాఫిక్,” యిద్దరిలో ముందు వచ్చినవాళ్లకి యిచ్చే కామన్ సంజాయిషీ.

తర్వాత మాటలు పెగలటంలేదు.

రెండ్రోజుల ముందువరకైతే- మా యిద్దరి కబుర్లకి కామా పుల్ స్టాప్ లే లేవు. మధ్య మధ్య అమ్మ గుర్తొచ్చినప్పుడల్లా ఆ మాటల్లో కొన్నైనా గుర్తుంచుకోవాలనే ప్రయత్నం. కలిసిన ప్రతిసారీ యిదే ఆలోచన. వొక్క మాటా గుర్తుండదు. వో రెండు మూడుగంటలు మా యిద్దరం యెదురెదురుగా కూర్చుని గడిపాం.

ఐ.టి., సాఫ్ట్ వేర్, హార్డ్ వేర్ మేనేజ్ మెంట్ కోర్సులు. హాలివుడ్ బాలివుడ్ సోషియాలజీ పాలిటిక్స్- వొక్కచేంటి కలగావులగం.

“అన్నేని గంటలు మీరంతా యేం మాట్లాడుకుంటారు,” వో రోజు అమ్మ అడిగింది.

తెల్లమొహం వేశా.

అప్పట్నుంచి వొక్కరోజైనా మేం మాట్లాడేవి గుర్తు పెట్టుకొని అమ్మకి చెప్పాలనే ప్రయత్నం. యేం గుర్తుండవ్.

అలా అని చెప్పగానే అమ్మ నవ్వుతుంది.

పక్క టేబుల్ దగ్గర సర్వ్ చేస్తున్న వ్యక్తి పైనే చూపులు నిలిచాయి. బాగా పరిచయం వున్న ముఖం. అతను లోపలికి వెళ్లిపోయాక గుర్తొచ్చింది. ఇడ్డీ

బండబ్బాయి. అతను మరో ఖాళీ అయిన టేబుల్ క్లీన్ చేయడానికి వచ్చాడు.

“అతను నరసింహ కదా,” అడిగాను.

“వూ. నరసింహ. యిక్కడ పనికిచేరాడా,” సందీప్ మామూలుగా అన్నాడు.

“యిక్కడ చేరారా,” పలకరించా.

“ఆ.”

“మీ యిడ్డీబండి.”

“గిరాకి లేదమ్మా.”

“యిక్కడ బాగుండేదికదా. అసలు యిక్కడ నుంచి మీరంతా యెందుకు వెళ్లిపోయారు.”

“వెళ్లిపోలేదు. మమ్మల్ని...”

“ఎక్స్ క్యూజ్ మీ,” పక్క టేబిల్ నుంచి పిలుపు.

“యిప్పుడే వస్తా,” అని నర్సింహ వెళ్లాడు.

బేరర్- క్లీనర్- సర్వర్- వాకనాటి వోనర్ నర్సింహ. యిడ్డీబండిపై వేడి వేడి యిడ్డీలు దోశెలు సెనగపప్పు- అల్లంపచ్చడి కారం పొడి టీ కాఫీ. పక్కనే ఛాట్ బండి - పానీపూరి బేల్ పూరి రగడా ఛాట్ పావభాజి జిలేబి.

కాలనీవాళ్లు, కాలేజీ స్టూడెంట్స్ దారోపోయేవాళ్లతో యెప్పుడూ యీ రెండు బళ్లు బీజీగా వుండేవి. చుట్టు పక్కల కాలేజీ స్టూడెంట్స్ అడ్డా. టూ వీలర్స్ ని ఆనుకొని బండరాళ్లపై కూర్చుని, కార్లపైన కూర్చుని తింటూ గుంపులు గుంపులుగా అమ్మాయిలు అబ్బాయిలు కబుర్లు చెప్పుకునేవాళ్లం.

అప్పుడప్పుడు యిడ్డీ, దోశె పార్సిల్ చేయించుకొని అమ్మకి తీసుకు వెళ్లేదాన్ని. అమ్మకి అల్లం పచ్చడి, కారప్పాడి భలే నచ్చేది. యీ కాలేజీకి వచ్చిన కొత్తలో స్టూడెంట్స్ దగ్గర యిప్పుడున్నన్ని కాకపోయినా పేజర్స్, సెల్ ఫోన్స్ యొక్కవగానే వుండేవి. యొక్కవగా అబ్బాయిల దగ్గరే వుండేవి. వో రోజు కాలేజీకి డ్రాప్ చేయడానికి వచ్చిన అమ్మ, “సెల్ ఫోన్స్ పేజర్స్ కొత్త కొత్త కార్డు... అయినా బళ్ల మీదవి బానే తింటున్నారే,” అంది.

“వీళ్లలో చాలామంది సాయంత్రం ఫైవ్ స్టార్ త్రిస్టార్ హోటల్స్ కి, క్లబ్స్ కి, రిసార్ట్స్ కి లేట్ నైట్ పార్టీస్ కి డిస్కాస్ కి వెళతారు.”

“వూహూ,” అంది అమ్మ గోడమీద గోవింద సినిమా పాట ‘మై బేల్ పూరి’ వాల్ పోస్టర్ పై చూపు నిలిపి. దసరా సెలవలు అయిపోయి కాలేజీకి వచ్చేసరికి యిడ్డీ ఛాట్ బళ్లు లేవు.

డ్రింక్ యిన్ - రెస్టారెంట్.

పీజా, బర్గర్, పేస్ట్రిస్, ఐస్ క్రీమ్, కోక్, ధమ్పస్, మిరిన్ డా- యిద్దరికి మాత్రమే సరిపోయే టేబుల్స్.

వీడియో గేమ్స్, యింటర్నెట్, గ్రీటింగ్ కార్డులు పువ్వులు, రంగు రంగుల నిలువెత్తు డబ్బాలో టెలిఫోన్.

అప్పటినుంచి డ్రింక్ యిన్ మా అడ్డా.

డ్రింక్ యిన్ రావటంతో యిడ్డీ ఛాట్ బళ్లు డబ్బా టెలిఫోన్ బూత్ మాయమైపోయాయని చెప్పాను.

“వాళ్లంతా యేమైపోయారు,” అంది అమ్మ.

“యేమైపోరు వేరేచోట వ్యాపారం బాగుంటుంది దని వెళ్లుంటారు,” అన్నాడు నాన్న.

చప్పున టాపిక్ మార్చేశాను. వాదన యెటు తిరిగినా చివరికి అమ్మ నొచ్చుకునేట్టు యేదో వో మాట అనేస్తాడు నాన్న.

నరసింహ కనిపించిన రాత్రి భోజనాలప్పుడు, “నరసింహ కనిపించాడు,” అమ్మకి చెప్పాను.

“యే నరసింహ,” అమ్మ అడిగింది.

“యిడ్డీ బండి, డ్రింక్ యిన్ లో సర్వర్, క్లీనర్, బేరర్... యేమైనా కానీ ప్రస్తుతం అక్కడ పనికి చేరాడు. డ్రింక్ యిన్ మొదలవ్వటానికి రెండ్రోజుల ముందు ట్రాఫిక్ పోలీసులు తరిమేశారంట. మూడేళ్లుగా మేం వుంటున్నాం. వాళ్లకి అంతో యింతో యిచ్చుకుంటున్నాం. మేం యెలా ట్రాఫిక్ కి అడ్డం అయ్యామో తెలియదు. తరిమేశారు అని బాధపడ్డాడు. యిదంతా డ్రింక్ యిన్ వాళ్లే డబ్బులిచ్చి చేయించారని నరసింహ నమ్మకం. అక్కడ నుంచి మరోచోటికి వెళితే అప్పటికే అక్కడున్న బళ్లవాళ్లతో గొడవంట వాళ్ల వ్యాపారం పోతుందని. సంపాదించిన డబ్బుల్లో పెద్దగా దాచుకున్నవి లేవంట. టి.వి. స్కూటర్ ఫ్రీజ్ యిన్ స్టాల్ మెంట్స్ లో కొనుక్కున్నాడంట. ఆ బాకీలు తీర్చటం యిల్లు గడవటం రోజురోజుకీ తగ్గిపోయిన గిరాకి చివరికి డ్రింక్ యిన్ లో చేరాడంట,” నరసింహ చెప్పిందంతా చెప్పాను.

“ట్రాఫిక్ పోలీసులా?! వ్యాపారం బాగా సాగుతుందని గమనించే డ్రింక్ యిన్ వాళ్లు రెస్టారెంట్ మొదలుపెట్టారు. డబ్బాఫోన్ కుర్రాడిని పంపించేశారు. వాకరిద్దరు కష్టమర్చిని కోల్పోవటం కూడా వాళ్లకి యిష్టం వుండదు. ఆ బళ్లు రెస్టారెంట్ పక్కన వుండటం కూడా చీప్ లుక్ అనుకొని వుంటారు. ‘యూటింగ్ వరల్డ్’ రాగానే రోజూ కూరలు కొనుక్కోచ్చే అవ్వ తట్ట లేచిపోయింది కదా,” అంది అమ్మ.

“యూటింగ్ వరల్డ్ లో కూరలు డ్రెష్ గా వుంటాయి. అన్ని సామాన్లు వొక్కచోటే కొనుక్కోవచ్చు కదా,” అన్నాడు నాన్న.



‘అవ్వ దగ్గర అకుకూరలు, పచ్చిమిర్చి, వంకాయలు యే కూరగాయలైనా నిగనిగలాడుతూనే వుండేవి.’

‘నీది వుత్తి ఆవేశం అరుంధతి, కరడుకట్టిన థియరీలు, నీ కమ్యూనిస్ట్-ఫెమినిస్ట్ బుద్ధులు పోనిచ్చు కున్నావ్ కాదు. నీకేం తెలుసు ఇండియాలో ముఖ్యంగా మన దగ్గర పర్వేజింగ్ పవర్ యెంతలా పెరిగిందో, ఫ్రీజ్ లకి, టి.వి.లకి, కార్లకి, యిల్లు కొనుక్కోవడానికి లోన్స్ యిస్తున్నారు. కొన్ని యింట్రస్ట్ ఫ్రీ కూడా. పేదా గొప్ప తేడా పెద్దగా లేదు. నువ్వు వుత్తినే ఆవేశపడు తున్నావ్,’ అన్నాడు నాన్న.

‘పేదాగొప్పా లేదు. పర్వేజింగ్ పవర్ కన్స్యూమర్ పవర్ లెస్ కన్స్యూమర్స్ మోర్ కన్స్యూమర్స్ అసలు సిసలైన బ్యూరోక్రాట్స్,’ అంది అమ్మ.

రెండ్రోజులకేసారి యింట్లో యివే గొడవలు కొన్నాళ్లుగా. నాన్నకి సొంత యెజెండా వుండటం మేం చూడలేదు. యేపాత్రలోనైనా యిమిడిపోయి ఆ ఆకారంలా కనిపించే నీళ్లలా నాన్న పని చేసేస్తుంటే-

‘అసలీ పనులు యెందుకు చేస్తున్నావ్? వీటివల్ల జరుగుతుండేమిటో తెలియదా,’ అమ్మ అడిగిందోరోజు.

‘షటప్ నన్నెవరూ ప్రశ్నించరు? నాతో యెవ్వరూ యిలా మాట్లాడరు. నువ్వు తప్పా. నువ్వు నీ బోడి ఫెమినిజం ఎవరిక్కావాలి. నాలుగు నోట్లు చూపిస్తే నీతో వున్న ఆ నలుగురాడాళ్లు యిటాచ్చేస్తారు. డబ్బు సంపాదించటం చేతకాక సుఖంగా బతికేవాళ్లని ఆడిపోసుకోవటం. నీ కొడుకే నీ ఆలోచనలు పొరపాటంటున్నాడు. గుర్తుంచుకో. యింకెప్పుడూ హాఫ్ నాలెడ్జ్ తో ప్రశ్నించకు,’ నాన్న నోరు పారేసుకుంటున్నాడు.

‘నే నమ్మిన విలువలకి కట్టుబడి వున్నాను. నువ్వు వున్నావా,’ అమ్మ అడిగింది.

‘యేంటి నీ విలువలు? ఆడాళ్లకి రాజ్యమా? చదువా? డబ్బు? పిల్లలా? మొగుడా? అందాల పోటీలా? నా విలువలనే ప్రశ్నిస్తావా? పొగరెక్కి...’ తింటున్న అన్నం పళ్లెం నేలకేసి కొట్టాడు నాన్న.

వాళ్లిద్దరి బెడ్ రూమ్స్ వేరైపోయాయి.

‘యేంటమా యిదంతా? యింతగా మీ యిద్దరికీ యే విషయంలోను పడదు కదా యిద్దరూ యిష్టపడి యెలా పెళ్లి చేసుకున్నారు,’ ఆరోజు అమ్మని అడిగాను.

‘యిష్టపడే చేసుకున్నాం. యింట్లోవాళ్లని వాప్పించి, కాదన్నవాళ్లని పట్టించుకోకుండానే చేసుకున్నాం. అప్పట్లో విజయ్ యిలా వుండేవాడు కాదు. రానురాను అతనిలో రకరకాల మార్పులు వచ్చాయి. పవర్ వైపు, అక్రమార్జన వైపు తను పరుగు మొదలుపెట్టి నప్పట్నుంచి అతనిని రక్షించుకోవాలని నే చేసిన ప్రయత్నాలేవీ ఫలించలేదు. యిప్పుడు యే మానవీయ స్పర్శా అతనికి అక్కర్లేదు. ముందే అతను యిలా వుండివుంటే తను నా ఛాయిస్ అయివుండే వాడు కాదు,’ అంది అమ్మ.

‘యిలా యెందుకు జరుగుతుందంటావ్.’

‘గ్లోబలైజేషన్ బ్యూంక్స్ దగ్గరే ఆగిపోదమ్మా బెడ్ రూమ్ లోకి వచ్చేస్తుంది,’ అంది అమ్మ.

ఆ రోజు నుంచి అమ్మా నాన్న మాట్లాడుకోవటమే అరుదైపోయింది. యీ యిద్దరూ యీ యింటి నుంచి విడిపోకుండా వుండటానికి కారణం నేనూ తమ్ముడేనా?!

యీ యింట్లో యీ ఆశాంతికి కారణం అమ్మ అర్థంలేని విలువలేనని తమ్ముడి నమ్మకం.

‘అమ్మ పిచ్చిది కాకపోతే తను సంపాదించే ఐదువేలతో మనం కంఫర్టుబల్ గా బతకగలమనుకుంటుందా? నాన్న బాగా సంపాదిస్తుండటం వల్లే కదా నాకో యమహా, నీకో కంప్యూటర్, మంచి పాకెట్ మనీ, బట్టలు, తిండి, అవునా కాదా? వెర్రిదానిలా నా డబ్బులతోనే నే బతుకుతానంటూ యెందుకంత సింపుల్ గా వుండాలి? హ్యూపీగా ఖర్చు పెట్టుకోవచ్చు కదా. బయట నాన్న అంత కష్టపడి వస్తాడుకదా. యింటికొచ్చేసరికి యిద్దరికిద్దరే,’ విసుక్కుని ఆరోజు నుంచి తమ్ముడూ మా యిద్దరితో సరిగ్గా మాట్లాడటం మానేశాడు.

యిన్ని గొడవల మధ్యకి నరసింహ సమస్యని అనవసరంగా తీసుకొచ్చానేమో. అమ్మ వొక్కతే వున్నప్పుడు చెప్పాల్సింది.

టాపిక్ మార్చాలి వెంటనే. యే టాపిక్? తమ్ముడి చదువు... నా చదువు... టి.వి. సీరియల్స్... కామ్... ఆరే... బ్లాంక్... ఆ... సందివ్.

‘నే కాలేజీకి వెళ్లక సందివ్ యేమైనా ఫోన్ చేశాడా? యీమధ్య కలిసి పదిరోజులై పోయింది. ఫోన్ చేసినా దొరకటంలేదు,’ అన్నాను.

‘లేదు. బిజీగా వున్నాడేమో,’ అన్నాడు.

‘యింట్లో యెవ్వరూ లేరా,’ అమ్మ అడిగింది.

‘ఆంటీ వున్నారు. మెసేజ్ యిచ్చాను.’

ఫోన్ మోగింది. నాన్న తీశారు.



“హాయ్ హూ ఆర్ యూ. హూ గుడ్ వెరీగుడ్. కంగ్రాట్స్,” అని ఆగి నాన్న కార్టలేస్ అందించారు.

“హలో.”

“హాయ్ జాబ్ వచ్చింది. స్టేట్స్ వెళుతున్నా. ఆరేంజ్మెంట్స్లో బిజీ,” సందీప్ చెబుతున్నాడు.

“రేపు డ్రింక్ యిన్కి రా,” అన్నాను.

“రేపా? రేపు కాదు యెల్లండి.”

“రేపేంటి పని?”

“క్లాస్ వుంది.”

“యే క్లాస్?”

“పర్సనాలిటీ డెవలప్మెంట్. రేపు ఆఖరి క్లాస్,” అన్నాడు.

“యెల్లండి సాయంత్రం. బై.”

‘గుడ్. వెరీ గుడ్. సందీప్ అమెరికా వెళుతున్నాడంట. వచ్చే యేడాది నా కొడుకూ వెళతాడు...” నాన్న మాట్లాడుతూనే వున్నాడు. నాకేం వినిపించటంలేదు.

అమెరికా వెళతాడా? అసలీ ప్రస్తావనే మామధ్య యెప్పుడూ రాలేదు.

అమ్మ గదిలోకి నా వెనకే వచ్చింది.

“సందీప్ వెళ్లాలనుకుంటున్నాడని నీకు తెలుసా?”

“తెలియదు.”

“యేంటలా అయిపోయావ్.”

“అమెరికా... తను వెళ్తే అతన్ని చాలా మిస్ అవుతా.”

“తిరిగి వస్తాడుగా.”

“వుద్యోగానికి వెళుతున్నాడు.”

“వూ యేడాదికి తిరిగిరాడా.”

“సంవత్సరం తక్కువ కాలమా? వచ్చినా తిరిగి వెళతాడు. తనని కలవకుండా మాట్లాడకుండా వుండటం నాకు కష్టంగానే వుంటుంది.”

“నీకు అమెరికా వెళ్లాలని వుందా లేదా?” అమ్మ అడిగింది.

“కొన్నాళ్లు వుండి వుద్యోగం చేయటం చదువు కోవటం పట్ల నాకేం అభ్యంతరం లేదు. సెటిల్ అవ్వాలని లేదు. అయితే యిప్పుడు సమస్య నా చదువు యింకా పూర్తికావడానికి యేడాది టైమ్ వుంది. తనతో వెంటనే వెళ్లలేను కదా,” అన్నాను.

“వెంటనే వెళ్లలేకపోవచ్చు. బెంగగానే వుంటుంది కానీ కమ్యూనికేషన్ కష్టంకాదు కదా. యీమెయిల్, చాట్ యిన్ని వున్నాయి కదా యెల్లండి కలిసినప్పుడు

అన్ని విషయాలు స్పష్టంగా మాట్లాడు,” అంది అమ్మ.

“వినగానే బాగా దిగులేసింది. చదువు పూర్తిచేశాకే వెళతా. కమ్యూనికేషన్ పెద్ద సమస్య కాదు. క్షణాలపై అన్నీ మాట్లాడవచ్చు. యిట్టే వెరీ ఫన్నీ. నో పది నిమ్మ పాల ముందువరకు సందీప్ ఫోన్ చెయ్యలేదని తప్ప మరే ఆలోచన లేదు. యిప్పుడేమో చదువు పూర్తి చేయటం, అమెరికా వెళ్లటం యెలా యివే ఆలోచనలు. సందీప్ నేను పెళ్లి చేసుకోవాలని అనుకున్నాం. కాని యెప్పుడు యెక్కడా యెలా అని అనుకోలేదు. యెల్లండి మాట్లాడాలి,” అన్నాను.

యిదిగో యిప్పుడిలా సందీప్తో.

*

“యేమిటి మాట్లాడాలన్నావ్,” అడిగాడు సందీప్.

“అమెరికా వెళుతున్నావ్, మనం యెలా ప్లాన్ చేసుకుందాం,” అడిగాను.

సందీప్ కొంచెం సమయం తీసుకొని, “యిమోషనల్ గా కష్టంగానే వుంటుంది. కానీ ప్రాక్టికల్ గా తప్పటం లేదు. నీ చదువు నా చదువు వేరు. మనిద్దరికీ వొక్కచోట వుద్యోగం దొరకటం కష్టం. ఛాన్స్ లేదు. నా ప్రొఫెషన్లోనే వున్న అమ్మాయిని పెళ్లి చేసుకుంటే యిద్దరం వాకే చోట వుద్యోగం చేయవచ్చు. వాకేసారి ఆఫీసుకి కలిసి వెళ్లాచ్చు. యింటికి కలిసి తిరిగి రావొచ్చు. యింటిపని కలిసి చేసుకోవచ్చు. ప్రొఫెషనల్ గా బోల్తంత చర్చించుకోవచ్చు. నీ పని పూర్తయి నువ్వు యింటికి త్వరగా వచ్చేస్తావనుకో. నా పని కాకపోవచ్చు. అప్పుడు యింట్లో వొంటరిగా నాకోసం నువ్వు యెదురు చూస్తుంటావ్. నువ్వు ఆలస్యమైనా నేను త్వరగా రావొచ్చు. అప్పుడు నువ్వు యెదురుచూడాలి. లాంగ్ రన్లో గొడవలు లేకుండా వుండాలంటే ప్రాక్టికల్ గా ఆలోచించి నిర్ణయాలు తీసుకోవాలి. ఫ్యామిలీ లైఫ్ టెన్షన్ వర్క్ మీద పడకూడదు,” సందీప్ చెబుతున్నాడు. సందీప్ కొత్తగా తోచాడు. కొత్త మాటలు కొత్త ఆలోచనలు, పదిరోజులైయిందా కలిసి. యింతలోనే యెంత కొత్త.

“ఫ్యామిలీ లైఫ్ చాలా ముఖ్యమంటా. వర్క్లో సక్సెస్ అవ్వటానికి.”

“ముఖ్యమంటా...? యెవరు చెప్పారు?” అడిగాను.

“పర్సనాలిటీ డెవలప్మెంట్ క్లాసెస్ కి వెళ్లానుగా.”

“యెన్ని క్లాసులు.”

“రోజుకి రెండు గంటలు, యేడు రోజులు.”

“మొత్తం పద్నాలుగు గంటలు.”

“ఆ. మనం మంచి స్నేహితుల్లా వుండిపోదాం. పెళ్లి చేసుకొని లాంగ్ రన్లో పొట్లాడుకోకుండా... విడిపోకుండా నువ్వు కూడా చక్కగా సోషియాలజిస్టుడెంటిని చూసి పెళ్లి చేసుకుంటే యిద్దరూ కలిసి వాకే పనిని చేయచ్చు. యెస్.జి.వో. పెట్టొచ్చు. కన్న లైంట్స్ గా పనిచేయచ్చు. పనిని షేర్ చేసుకోవచ్చు.”

“గుడ్. పర్సనాల్లి డెవలప్ మెంట్ క్లాసెస్ నీకు బాగా నచ్చాయా.”

“చాలా. మనం కొన్ని విషయాలని అర్థం లేకుండా ఆలోచిస్తాం. నేను నిన్ను పెళ్లిచేసుకోనని చెపితే నువ్వు బరన్స్ అవుతావని నీ విషయంలో నా నిర్ణయం తప్పని అన్యాయమని యిన్ హ్యూమన్ అని అమ్మ బోల్డంత పొట్లాడింది. కోప్పడింది. నచ్చుచెప్పాలని ప్రయత్నించింది. నే చెబుతూనే వున్నా నువ్వు అర్థం చేసుకుంటావని. యీ నిర్ణయం మన యిద్దరి జీవితాలకి మంచిదేనని,” సందీప్ మాట్లాడుతూనే వున్నాడు.

పద్నాలుగు గంటల పర్సనాల్లి డెవలప్ మెంట్ క్లాసెస్- మా బడేళ్ల స్నేహం ప్రేమని యింత ప్రాక్టికల్ గా ఆలోచింపచేసి నిర్ణయాలని తీసుకొనేంత శక్తివంతమై నవా?

లేక బుర్రలో అటూయిటూ కొట్టుమిట్టాడుతున్న వాటిని బయటకీ లాగి పైకి మాట్లాడటానికి కావల్సిన సపోర్ట్ ని యిచ్చాయా? నిజంగా సందీప్ చెపుతున్నవి కారణాలేనా? అంతకంటే బలమైనది, భయపెట్టేది చెప్పలేక యివి చెప్పతున్నాడా? బతకటం అవసరమా? అనవసరమా? అటో యిటో తేల్చి చెప్పే కొన్నిలింగో యేదో వొక డెవలప్ మెంట్ క్లాసో వర్క్ షాపో వుంటాయి. యెందులోకీ వెళ్లాలన్నది మన ఛాయిస్ కదా.

సో... సందీప్ ఛాయిస్.

పంచుకున్న కాలాన్నో జల్లుకొన్న రంగుల్లో విరజిముక్తాన్న పరిమళాలనో చెవిలో ముద్దునో తడబడుతూ అల్లుకొన్న శరీరాల మోహస్పర్శనో గుర్తుచేసి నిర్ణయం మార్చుకో అని నచ్చుచెప్పటం వాదించటం అనవసరం.

ఆ రాత్రి కంప్యూటర్ ముందు కూర్చుని మెయిల్ చూస్తున్నా.

“మీ అమ్మలా వుత్తినే ఆవేశపడటం తప్ప బతికే తెలివితేదు. నేనప్పుడే చెప్పా. సోఫాల్ సైన్సులు వద్దూ. యెంసెట్ రాయమన్నా వినలేదు. బియస్సీ కంప్యూటర్స్... వినలేదు. సందీప్ కి చెప్పొచ్చుగా సంవత్సరంలో

డిప్లమా కోర్సు చేసి వచ్చేస్తా నీ లైన్ లోకే అని. ఐ.టి.దే భవిష్యత్తంతా. యిప్పటికేనా నా మాట విని యేడాది కోర్సులో చేరు. కంప్యూటర్ లైన్ లో లేకపోతే పెళ్లిళ్లు కష్టం.”

నాన్న మాటలు వింటుంటుంటే నవ్వాచ్చింది.

“యేదైనా యాడ్ యేజన్సీ వాళ్లకి ఫోన్ చేసి ఐ.టి.లో చేరితే మొగుడు గ్యారెంటీ అని చెప్పారా. కంప్యూటర్ యిన్ స్టిట్యూషన్స్ ప్రకటనల్లో వాడుకుంటారు,” అన్నాను.

“నవ్వులాటగుంది. క్లాసెస్ కి వెళ్లు.”

‘నాన్నా! యే రంగానికన్న ప్రాముఖ్యత అరంగానికుంటుంది. నా పనులన్నీ కంప్యూటర్ తో హాయిగా చేసుకుంటున్నాగా. అవసరమైన స్కిల్స్ ని నేర్చుకుంటూనే వున్నాగా. కానీ ఆ ఫీల్డు నా ప్రాఫెషన్ కాదు. పెళ్లికోసమని కంప్యూటరూ నేర్చుకోను. వంటా నేర్చుకోను. నాకు ఆసక్తిగానో నా యిష్టంగానో అవసరంగానో అనిపిస్తే యేవైనా నేర్చుకుంటా. అంతేకాని పెళ్లి కాదనో, మొగుడు వదిలేస్తాడనో నేర్చుకోను.”

“మీ అమ్మలా తయారయ్యావ్. వూ... సర్లే... నాకేమైనా మెయిల్ వుండా,” అన్నారు నాన్న.

“లేవు. అమ్మకి వుంది,” అన్నాను.

నాన్న గదిలోంచి వెళ్లిపోయాడు.

సందీప్... సంవత్సరం తర్వాత పదిరోజుల సెలవుపై వచ్చాడు. పెళ్లికి పిలిచాడు.

అరటిచెట్లు, మల్లెపూలు, కొబ్బరాకులు, మామిడాకుల మంటపంలో సందీప్ అమ్మాయి మెడలో తాళి కట్టాడు.

“యింటికి రాలేకపోతున్నా... టైమ్ లేదు. తను వెంటనే అక్కడ జాబ్ లో జాయిన్ అవ్వాలి. వోకేచోట యిద్దరి వుద్యోగం. నీకు జెఎన్ టీయులో సీటు వచ్చిందట కదా. నెక్ట్ ట్ టైమ్ వయా ఢిల్లీ వస్తే నిన్ను చూడొచ్చున్నమాట,” అన్నాడు.

“వూహూ.”

“అక్కడికి వచ్చి యేదైనా యూనివర్సిటీలో చదువుకోవచ్చు కదా,” అన్నాడు.

“వూ... వెళతానిక.”

“వొక్క నిముషం,” అని సందీప్ పార్క్ చేసిన కార్లవైపు వెళ్లాడు. తిరిగొచ్చి, “యిది నీకోసం తీసుకొచ్చా. నెంబర్ బటన్స్ అక్కర్లేదు. పర్సన్ పేరు నెంబర్ చదువుకుంటూ వెళ్లు. రికార్డ్ అయిపోతాయి. ఫోన్ చేయాలనుకున్నప్పుడు ఆ వ్యక్తి పేరు చెప్పు. ఆటోమేటిక్ గా

డైల్ అవుతుంది. కాన్సిడెన్సియల్గా వుంటుంది. నెంబర్స్ గుర్తుపెట్టుకోనక్కర్లేదు. టెలిఫోన్ నెంబర్స్ పుస్తకాన్ని మోసుకు తిరగక్కర్లేదు. జె.టి.యం., టాటా యేదో వొక కనెక్షన్ తీసుకో,” చిన్నిగా ముద్దుగా వున్న నల్లని యిన్స్ట్రుమెంట్ని చూపిస్తూ అన్నాడు.

“సెల్ వాడేంత పనేంలేదే.”

“డిల్లీ వెళుతున్నావ్ చాలా యూజ్‌ఫుల్,” అన్నాడు.

“వాడే వాళ్ళకి యిస్తే సంతోషిస్తారు. వాడను కదా. మూలపెట్టాలి. వాడే అవసరం యిప్పట్లో రాదు,” అన్నాను.

“నీ కోసమే తెచ్చా. యెలా? యేమివ్వను? పెర్ ఫ్యూమ్స్. కాని యిక్కడ లేవు. యింట్లో వున్నాయి. డ్రైవర్‌తో మీ యింటికి పంపించనా,”

“వద్దద్దు. పెళ్ళికి వచ్చాను. మల్లెపూలు యిచ్చారు గా చాలు వెళతా.”

“సినిమాల్లో చూపించినట్టే పెళ్ళిళ్లు జరుగుతాయా అని అమెరికన్ ఫ్రెండ్స్ అడిగారు. వాళ్ళకి కేసెట్ చూపిస్తానని చెప్పాను. అందుకు కష్టపడి అరటిచెట్లని, కొబ్బరాకుల్ని, మల్లెపూలని, మామిడాకుల్ని తెప్పించాం. పద్ధతిగా అన్ని చేశాం. ఫ్రెండ్స్‌ని పిలిచి చూపించి పార్టీ యిస్తాం. వాళ్ళకి యివి బాగా నచ్చుతాయి,” సందీప్ చెబుతుంటే చాలారోజులుగా నాలోనే వుండిపోయిన సందేహం గురించి అడగాలనుకున్నా.

“యివన్నీ నీకు నచ్చవా,” అడిగాను.

“నచ్చటం నచ్చకపోవటానికి యేముంటుంది. మన బ్రెడిషన్ కదా. మన విషయాల పట్ల వాళ్ళకు చాలా ఆసక్తి.”

“పూహూ.. మనం వొక్కచోట వుద్యోగాలు చేయ లేమని యిలా యేవేవో చెప్పావు ఆరోజు మన పెళ్ళికి అడ్డంకులుగా. నిజంగా అవి సమస్యలా? కలిసి బతక డాన్ని విడిపోవడాన్ని ఆ చిన్న విషయాలు నిర్ణ యిస్తాయా? నీ పర్సనాల్టి డెవలప్‌మెంట్ క్లాసెస్‌లో మనం కలిసి బతకటంలో సంఘర్షణ వుంటుందని నువ్వు గుర్తుపెట్టావ్ కాని యెందుకు అనేది నువ్వు చెప్పలేక- కలిసి ఆఫీసుకి వెళ్లడం, కలిసి వండుకోవటం, తినటం అంటూ కారణాలు చెప్పావు. యిప్పటికైనా అసలు కారణాన్ని చెప్పగలవా?” అడిగాను.

సందీప్ కొన్ని క్షణాలు యేం మాట్లాడలేదు.

“మునిరా...” అని నా వైపు రెండు క్షణాలు చూసి... తలాడిస్తూ, “నిజమే, అప్పుడు నీకు చెప్పగలను అనుకున్న వొకటి రెండు కారణాలు చెప్పాను. నిజానికి

ఆ క్లాసెస్ చెప్పే ధైర్యాన్ని యిచ్చాయి కానీ చాలా కాలంగా మన యిద్దరి జీవితంపట్ల నాకెన్నో సందేహాలు, అనుమానాలు. మొదట్లో మనిద్దరి యిష్టాలు అభిప్రాయాలు వొకేలానే దగ్గరగానే వుంటూ వచ్చాయి. నువ్వు యీ దేశంలో వస్తున్న ప్రతి మార్పుని వొప్పుకోడానికో అచరించడానికో సిద్ధంగా లేవు. నరసింహ విషయమే తీసుకో. నిన్ను బాధపెట్టింది. నాకే బాధాలేదు. మార్పు సహజం. అభివృద్ధిని యెందుకొద్దనాలి? యింకొకరి జీవితాన్ని చిన్నాబ్బినం చేసే అభివృద్ధిపట్ల నీకు అభ్యంతరం వుంది. మనిద్దరి జీవితం మీ అమ్మానాన్నగారిలా రోజూ గొడవలతోనే నిండిపోతుందని భయం వేసింది. మా నాన్నగారు చేసే పనులపట్ల మా అమ్మకి యే అభ్యంతరం వుండదు. యెక్కువ సంపాదిస్తే నాకు అక్కకి యింకాస్త యెక్కువ డబ్బులు యివ్వొచ్చు అనుకుంటుంది తప్ప యీ దేశంలోనో బయటో జరిగేవి యేది అమెకి పట్టదు. మా యింట్లో మీ యింట్లోలాంటి గొడవలు వుండవ్. నీకూ నాకు చాలా విషయాలలో కుదర్చనిపించింది,” అన్నాడు సందీప్.

“పూహూ.”

యింటికి వచ్చేశాను.

అమ్మకి చెప్పితే, “యిన్ ప్రిన్సిపుల్ కలవదు అను కొని వుంటాడు,” అంది.

“కలవటం కష్టం. అమెరికన్ స్నేహితుల కోసమో, రష్యన్ బంధువుల కోసమో నే పూలజడని వేసుకోలేను కదా. నాకు వేసుకోవాలనిపిస్తే తప్ప లేదా నా మొగుడు ఆస్వాదిస్తానంటే తప్ప, కేసెట్ల కోసం నావల్ల కాదుకదా. నేనింకా యేం సర్దుకోలేదు రా,” అంటూ గదిలోకి వెళ్లి సూట్‌కేసులు తెరిచా.

బట్టలు, పుస్తకాలు, కేసెట్స్ సర్దుతున్నాం.

“సందీప్ నిర్ణయం విన్నప్పట్టుంచి నే చాలా భయపడ్డా నీ గురించి యిమోషనల్‌గా. నిన్ను నువ్వు యెలా నిలబెట్టుకుంటావా అని దిగులుపడ్డా. నాకిప్పు టికి ఆశ్చర్యంగానే వుంటుంది. నీ లోపలి సంఘర్షణని యెలా యెదుర్కున్నావాని,” అంది అమ్మ.

“నాన్న పూర్తిగా పవరకి, డబ్బుకి అలవాటు పడటానికి యిరవై యేళ్లు పట్టింది. సందీప్ పూర్తిగా మారిపోవటానికి పద్నాలుగు గంటలు పట్టింది. యిరవై యేళ్లుగా కొంచెం కొంచెం మారిపోతూ వున్న నాన్నని చూసి నువ్వెంత బాధపడ్డావో. బాధపడకుండా వుండ లేవు. విడిపోనూ లేవు. యిరవైయేళ్లు తక్కువ సమయం కాదు. యెలాగోలా కలిసి వుండటానికి అలవాటు పడి పోతాం. బట్ పదిహేను గంటలు, అరగంట, పదిహేను నిమిషాలు యెక్కువ సమయం మీక్కాదు. మాకు



యెక్కువే. త్వరత్వరగా తీసుకునే నిర్ణయాలు మా తరాన్ని నిలబెడతాయో ముంచేస్తాయో. ఆనందాన్ని, సంతృప్తిని యిస్తాయో విషాదమైన శూన్యాన్ని నింపుతాయో యిప్పుడే నేనేం చెప్పలేను. కానీ నాకు వో విషయం ఆశ్చర్యంగానే వుంటుంది. సందీప్ని కలవాలని రెండ్రోజులు పడిన ఆత్రుత, ఆరాధన, బాధ, ఆదుర్దా సందీప్ నిర్ణయం విన్నప్పుడు యేమైపోయాయో తెలియలేదు. పద్మాలుగు గంటల్లో మారిపోయిన కుర్రాడు యిరవైయేళ్లలో యేమవుతాడంటావ్? వాళ్లతో వుండి వుండి మన వ్యక్తిత్వాలు మారిపోవచ్చు. నీలా బాధపడో పడకుండానో కన్వీనియంట్గా అందులో యిమిడిపోయి సంతోషంగానో బతికేయవచ్చు. ఆ బాధని భరించలేక చంపేయవచ్చు. యేది యేమైనా మనం మనలా మిగలం. యేమైనా కానీ నన్ను నేను కోల్పోదల్చుకోలేదు,” అన్నాను.

“మీరు నిర్ణయాలు త్వరగానే తీసుకుంటారు. పట్టుకు నేళ్లాడరు. టైమ్ వేస్ట్ కాదు... కానీ... యేమో చూద్దాం.”

“నీకో విషయం చెప్పటం మర్చిపోయా. సందీప్ పెళ్లికి వెళుతుంటే చూశా. యిప్పుడు డ్రింక్ యిన్ లేదు. రెండ్రోజుల క్రితం నేనెళ్లినప్పుడు వుంది. డ్రింక్ యిన్ వెనక వో పెద్ద షాపింగ్ కాంప్లెక్స్ వచ్చింది. కడు తున్నప్పుడు డ్రింక్ యిన్ ఆ కాంప్లెక్స్ వాళ్లకి అడ్డు అని నే అనుకోలేదు. ఆ షాపింగ్ కాంప్లెక్స్ లలో రెస్టారెంట్,

బిలియర్స్, యింటర్నెట్, పిల్లల పార్క్, కూరలు, కోళ్లు... వొక్కటేంటి? దొరకనివి లేవు. బట్టలు, నగలు, యిదీ అదీ అని కాదు అన్నీ వున్నాయి. రోడ్డు వైడెనింగ్ అంటూ నిమిషాలపై డ్రింక్ యిన్ కూల్చేసరికి ఆ బిల్డింగ్ ప్రస్తుటంగా కనిపిస్తోంది. యెలివేషన్ కోసం డ్రింక్ యిన్ కూల్చేశారు. యిప్పుడు డ్రింక్ యిన్ ఆనవాలు కూడా లేదు.”

“అవునా, ఆ బిల్డింగ్ పేరు.”

“లైట్ లైఫ్.”

“లైట్... లైట్...?!”

“ఆ లైట్ వెలుగు తేలిక. నీ యిష్టమొచ్చిన అర్థం చెప్పుకో,” అన్నాను.

“పెద్ద బిల్డింగ్.”

“కోట్లు చేస్తుంది. మన జీవితాన్ని మనమే జీవిస్తున్నామా? లేదా యెవరైనా శాసిస్తున్నట్టు జీవిస్తున్నామా,” అడిగాను.

“మీ అమ్మలా ప్రశ్నలు వేయటం మొదలు పెట్టావే,” గదిలోకి వస్తూనే నాన్న విసుక్కుంటున్నాడు.

నే సమాధానం చెప్పేలోగా, “మునీరా సర్దాల్సినవి చాలా వున్నాయి. లాంగ్ జర్నీ ఆపకు. కానీ త్వరగా,” అంటున్న ఆమ్మ వైపు చూశా.

నా కాలేజీ గ్రూప్ ఫోటో పై పేరుకున్న దుమ్మును దులుపుతూ వెలుగు నిండిన చూపులతో నా వైపే చూస్తోంది అమ్మ.

ఆదివారం వార్త, 7 మే 2000

